

# ሰንበት ዘመብረቅ

፩ ጳጉሜን 2012 ዓ.ም. (9/6/2020)

**መዝሙር:** ከመ እንተ መብረቅ ዘይወጽእ እምጽባሕ... በርቂ ካብ ምብራቕ በሪቕ ክሳብ ምዕራብ ከም ዝርኤ ምጽኣት ወዲ ሰብ ከኣ ከምኡ ብብርሃን መብረቕ ምስ ኃይሊ ሰማይ ኣእላፍ መላእኽቲ ሊቃነ መላእኽቲ ክኸውን እዩ፤ ኣኸሊል ኣኸሊላት ኣብ ርእሲ ካህናት።

**ንባባት:** ሮሜ 12:1-2፤ 2ኢጥ 3:10ፍ፤ ግ.ሓ. 9:110፤ ማቴ 16:21-227

**ምስባክ:** ጠእግዚአብሔር ገሀደ ይመጽእ ወኣምላክነሂ ኢያረምም እሳት ይነድድ ቅድመሁ፤ እግዚአብሔር ብግሁድ ክመጽእ እዩ፤ ኣምላኽና ስቕ ኣይብልን እዩ፤ ኣብ ቅድሚኡ እሳት ይነድድ” መዝ: 50:3።

ባሕቲ ጳጉሜን ጀሚርና ኣሎና። ኣብ መወዳእታ ዓመተ ዮሐንስ ኢና ዘሎና። ኣብዚ ዓመት ንኹሉ ኣምላኽ ዝሃበና ዝገበረልና ርኢና ተመስገን ክንብሎ ነዚ እንኣትዎ ሓዲስ ዓመት ዓመተ ማቴዎስ ኣብ እንጅምራሉ ብሓዲስ መንፈስን ምስ ኣምላኽን ሰብን ዘሎና ርክብ ገምጊምና ብንጹሕ መንፈስን ድለትን ክንኣትዎ ዘዘኻኸር ቅዱስ እዋን እዩ።

ዓመት ሓሊፉ ዓመት ኣብ ዝጅምረሉ እዋን ንኣና ንክርስቲያን ፍሉይ እዩ። ንቀለዓለም ኣይኮናን እነብዕል ዘሎና ብሓቂ ኣብ ውሽጥና ክንኣቱ እሞ ክንሕደስ ሕይወትና ኣብ መገዲ ኣምላኽ ኣሎዶ የለን ኢልና ምስ ርእስና ኣብ ዘተ ክንኣቱ ዝሕግዘና እዩ።

**እዚ እዋን ንፍሉይ ነገራት እና ኣዘኻኸረ ንፍሉይ ለውጢ ዝሓትት እዩ:**

1. ኣብ ዓድና ንግሆ ንግሆ ተንሲእና ማይ ጳጉሜ ንሕጸብ። ናይ ምንጻሕ ምሕዳስ ምልክት እዩ። ከምኡ ነቲ ኣብ ጸጋ ጥምቀት ዝተቐበልናዮ ጸጋ እናኣዘኻኸረ ዓመትና ኣብ ዕርቅን ንስሓን ኣቲና ብሓዲስ መንፈስ ዓመትና ክንጅምር ዝሕግዘን ዘሰንዱን ፍሉይ እዋን እዩ።
2. እዋኑ ዝተዘርኣ ኣብ ሰዊትን ፍረን በጺሑ ንሰብን ንእንስሳን ዋሕስ ሕይወት ዘበስር፤ ጸባን ምዓርን ክልተ ዓበይቲ ህያባት ኣምላኽ እንቅበለሉ ናይ ምስጋናን ተስፋን ጊዜ እዩ። ኣብ መንፈሳዊ ሕይወትና ማዕረ ማዕረኡ ፍረ ዘልኦ ሕይወት ለቢስና ንድላይ ኣምላኽ ከምቲ ዝበለናን ዝሃበናን ክንመርሕ ዘዘኻኸረና እዋን እዩ።
3. ተመሃሮ ኣብ ዓውደ ትምህርቲ ዝጅምሩሉ፤ ንሓዲስ ዓመት ብግልን ብሓባርን ዝተፈላለዩ ዓመታዊ መደባት ዝሕንጸጸሉ ጊዜ እዩ። መንፈሳዊ መደባት ብግልን ብሓባርን ንዓመት መመላእታ እነውጽኡሉ ብፍሉይ ከኣ ደቅና ብጥበብን ፍቕሪ ኣምላኽን ሰብን ክዓብዩ ሓላፍነትና እንሕድሰሉ፤ ኣብ ፍቕርን ሰላም ኣፍረይቲ ክንኸውን ከምዘሎና መብጽዓና እንሕድሰሉ እዋን እዩ።

ሓዲስ ዓመት ክኣቱ እንከሎ እምብኣር ኣምላኽ ኣብ ኩሉ ዝነግሰሉ ተስፋ ፍቕሪ ሰፊኑ ጽልኢ ትዕቢት ኩሉ ክፍኣት ዝጠፍኡሉ ንሓዲስ ዓመት ብሓዲስ ሕይወትን ርክብን እትጅምረሉ ንእነብራ ዓለም ከኣ ብኡሳት ዝዕረቑሉ ጽጉም ዝዕንገለሉ፤ እሱር ዝፍትሓሉ ፍሉይ ጊዜ ምዃኑ ኣሚና

ነፍሲ ወከፍና አብ ውሽጥና አቲና ክንክእል እሞ ነቲ ክንገብሮ ዝግብእና ክንገብር ፍቓደኛታት ንኹን።

ናይ ሎሚ ቃል አምላኽ አብ ሓደ ሓሳብ እዮም ዘመልክቱ ንሱ ኸአ ሕይወትና ብምልእ ንክርስቶስ ከይነወፊ ንዝዓግቱና ሸለልትነትን መኸላእታን አሊና ነቲ ሓቀኛ መገዲ ሒዝና ብምሉእ ክንቅበሎ የዘኻኸሩና። **ንክርስቶስ ብምሉእ ምቕባልን ምስኡ ምውህሃድን።**

ቅ. ጳውሎስ አብ ሰብ ሮማ ዝጸሓፉ (ሮሜ 12:1-2) ከምቲ ኩሉ ጊዜ አብ ጽሑፋት ዝገብሮ ብምኽርን ማዕዳን እዩ ዝጅምሮ ግን ቅድሚ ዝኾነ ነቲ አምላኽ ዝገበረሎም ምሕረት ርእዮም ክኸእሉ እሞ ንገዛእ ርእሶም ባህ ዘብልን መሥዋዕትን ገሮም ክቕርቡ ይላበዎም። ከምዚ ኸአ ይብሎም “አገዋተይ ሰብነትኩም ሕያውን ቅዱስን ንአምላኽ ባህ ዘብልን መሥዋዕትን ጌርኩም ክተቕርብዎ ብምሕረት አምላኽ እልምነኩም አሎኹ”። አብ ጊዜ ጳውሎስ እዚ አበሃህላ ንግሪኻውያን ክቕበልዎ ከቢድ እዩ ምኽንያቱ ግዙፍ ሰውነት ማእሰርቲ ቤት ናይ እቲ መንፈስ ወይ ነፍሲ እዩ ዝብል ርድኢት ስለ ዝነበሮም ክቕበልዎ ይኸብዶም ነሩ። ንክርስቶስን ግን ሰውነት ልክዕ ከም እታ ነፍሲ ፍጥረት አምላኽ እዩ። ክልቲኡ ንአገልግሎት አምላኽ ዝተፈጥረ እዩ፤ ነፍስን ሥጋን ብሓደ ክርአያ ይግብአን። ነፍሲ እቲ አርአያን አምሳልን አምላኽ ዝገብረና ዝርከባ፤ ሥጋና ኸአ እቲ ኢየሱስ ክርስቶስ ከድሕነና ንኣና መሲሎ መጋበሪ ድሕነትና ዝተጠቐመሉ ፍሉይ ምንጪ ጸጋ ምስጢራት አምላኽ አብ ግብሪ እንጥቀመሉ እዩ። ስለዚ ክልቲኡ ንሰብ ሰብ ዘብሎ ስለ ዝኾነ ተመላሊኡ ደቂ አምላኽ ክንከውን ዘብቅዓና ህያባት አምላኽ እዮም።

አብ ሰውነትና አተኩርና ክንርኢ ከሎና ማኅደር መንፈስ ቅዱስን መጋበሪ ድሕነትና ብኡቢሎ መንፈስ ቅዱስ አባና ፍሉይ ጸጋ ዝዕድለና መጋበሪ እዩ። ልዕሊ ዝኾነ ካልኣይ ኣካል ቅ. ስላሴ ሥጋ ሰብ ክለብስ እንከሎ ክብሪ ሰውነትናን መጋበሪ ድሕነትና ክኸውን ዝመረጸ ፍሉይ ህያብ አምላኽ እዩ። በዚ ኸአ እዩ አብ መስዋዕቲ መጋበሪ ክኸውን ዝድለ። ቅ. ጳውሎስ ንሰውነትኩም ከም መስዋዕቲ አቕርቡ ክብለና እንከሎ ንኹሉ ብሓላፍነት ውሰድዎ ንኹሉ ክትገብርዎ ዝገባእ ክትገብሩ ጽዓሩ እዚ ኸአ ሥራሕኩም፤ ቤት ጽሕፈትኩም፤ ቤትኩም ኮታስ ኩሉ ናትና እትብልዎ አብ ክብሪ አምላኽን ድላዩን አውዕልዎ ማለት እዩ።

አብ ሓዲስ ኪዳን ክርስቶስን አብ ቅድሚ አምላኽ መስዋዕቲ ክቕርቡ ከምዘለዎም ጽዑዓት እዮም ግን ከም ናይ ብሉይ ኪዳን ዝነበረ ናይ እንስሳ መስዋዕቲ ዘይኮነ ናይ ገዛእ ርእሶም እዮም ክስውዑ ዘለዎም። እዚ ሓዲስ መስዋዕቲ ከምቲ ኢየሱስ ነታ ሳምራዊት ሰበይቲ ዝበላ አብ ክንዲ ጽሩይ ግዙፋዊ ወይ ንዋታዊ ነገር ሕያው ቅዱስ ግዳማውን ወግዓውን ዘይኮነ ንአምላኽ ዘሕጉስ ሓዲስ መንፈሳዊ መልክዕ ዝለበሰ ክኸውን አለዎ (ዮሐ 4:23)። ኩሎም ምእመናን ሓደ ቅዱስን ንጉሣውን ክህነት የቐጹ። ብኸክርስቶስ ጌሮም ናብ እግዚአብሔር መንፈሳዊ መሥዋዕቲ የቕርቡ” (፪ይ ቫቲካን መዓርገ ክህነት 2)።

አብዚ አምልኾ ዝብል ክንርኢ ንኸእል። እዚ ቃል አብ ቋንቋ ግሪኽ ክርኣ እንከሎ መበቆሎ ንጽቡቕ ክትክፈል እትገብሮ ስራሕ እዩ ዘመልክት ነሩ ቀስ ብቕስ ግን ትርጉም ክቅይር ጀሚሩ። ሰራሕተኛታት በቲ ዝሰርሕዎ ዝልዓለ ክኸፈሉ እንከለዉ የስምዕ ነሩ። ጽንሕ ኢሉ ምግልጋል ዝብል ትርጉም ክለብስ ጀሚሩ ቀጺሉ ሓደ ምሉእ ሕይወቱ ከወፊ እንከሎ ከስምዕ ጀሚሩ። ንአብነት ሓደ ምሉእ ሕይወቱ አብ ጽባቕ አተኩሩ ሕይወቱ ከሕልፍ እንከሎ። አብዚ ንሓደ ነገር ኢልካ ሕይወትካ ምውፋይ። አብ መጨረሻ ነቶም አማልኽቲ ኢልካ ዝግበር አገልግሎት ከስምዕ ጀሚሩ። አብ ቅዱስ መጽሓፍ ካብ መጀመርያ ንአገልግሎት ሰብ ጨሪሹ የስምዕ አይነበረን ኩሉ ጊዜ አምልኾን ንአምላኽ ጥራሕ እዩ ዘስምዕ ነሩ። አብዚ እምብእር አምልኾ ክንብል ከሎና ኩሉ እቲ ሰብ ብሰውነቱ መዓልታዊ ንአምላኽ ዘወፍዮ እዩ። ሓቀኛ አምልኾ እቲ አብ ስርዓት

ልጡርግያ እንገብሮ ጥራሕ አይኮነን ወላ እኳ ጽቡቅን ትርጉም ዘልኦን እንተኾነ፤ ሓቀኛ አምልኮ መዓልታዊ ሕይወትካ አብ አምላኽ ክተወፊ እንከሎኻ እዩ። አብ ቤተ ክርስቲያን እንፍጽዎ ስርዓተ አምልኮ ብርግጽ ዓቢ ትርጉም አልኦ እንተ ኾነ ሕይወትና ብምልኡ አብ አገልግሎትን አምልኮን ክነውዕል እንከሎና እዩ እቲ ሓቀኛ ትርጉም አምልኮ።

መስዋዕቲ ወይ ስርዓት አምልኮ ብካህን እዩ ዝዓርግ፤ ነፍሲ ወከፍና መስዋዕት ክነዕርግ ጽዑዓት ኢና በዚ ኸኦ ኩልና ካህናት ኢና። መሰረት ናይ ክህነታዊ ትርጉም ናይ ክርስቲያናዊ ሕይወት አብቲ አባላት ሰውነት ክርስቶስ ክንከውን ዘብቅዓና ምስጢረ ጥምቀት እዩ። ብጸጋ ጥምቀት ኩልና ካህናት ናይ ሕይወትና ኮና ኢና “አብ አምላኽ ቅቡል ዝኾነ መንፈሳዊ መሥዋዕቲ ምእንቲ ክተቕርቡ ሳላ ክርስቶስ ቅዱሳት ካህናት ኮንኩም” (1ጴጥ2:5) ይብለና። ኩሉ እንገብሮ መግለጺ ተአዘዞና ንድላይ እግዚአብሔርን ምቕጻልን ተልእኮ ናይ እቲ ሰብ ዝኾነ አምላኽ እዩ።

ክርስቲያን ዕለት ዕለት አብቲ ዝዓርግ መስዋዕቲ ቅዱሴ ርእሱ ምስ ክርስቶስ ክውፊ አለዎ። ከምቲ ፕዮስ XII አብ Mediator Dei 25 ዝብልዎ እቲ ዝዓርግ መስዋዕቲ ብቑዕን ቅቡልን ክኸውን ከምቲ ክርስቶስ አብ ሰማያዊ አብኡ ዘቕርብ ኩሎም አመንቲ ገዛእ ርእሶም አብ ኢየሱስ ክርስቶስ ከስውዑ ክቕርቡ ይግባእ። መስዋዕቲ ክርስቶስ አብ ሕይወት ነፍሲ ወከፍና ለውጥን ተሓድሶን ከምጽእ እንተ ድኦ ኾይኑ ናታትና ተሳትፎን ምቕባልን ዓቢ ግደ አለዎ።

ሎሚ ጳውሎስ ንኦና እውን ንአምላኽ ብምሉእ ብዘይምቅዋምን ዕቃብን ክንቅበሎ ይነግረና። ሰውነትና ንአምላኽ ምቕራብ ክንብል እንከሎና ክእለትናን ምሉእ ሕይወትና ምውፋይ፤ ኩልንትናኻ ኩሉ አብ ትሕቲ አምላኽ ምግባር እዩ። እዚ ብምሉእ ሕይወትካ ንአምላኽ ምውፋይ እንብሎ ዘሎና ቀንድን አድላይን አብቲ ቕኑዕ፤ ሕጉስ፤ ሰላምን ብክርስቶስ ክትዕወት እተካይዶ ሕይወት መሰረት እዩ።

ሕይወትካ ብምልኡ ንአምላኽ ምውፋይ ማለት ንኹሉ ነቲ ምስኡ ዝመጽእ ጸገማትን ፈተናን መኸላእታትን ተቐቢልካ ብሓቅን ቅንዕናን ምምራሕ ማለት እዩ። ቅ. ጳውሎስ አብ ካልአይ ምሕጽንትኡ “አእምሮኹም ብምሕዳስ ተለውጡ እምበር ነዛ ዓለም እዚኦ አይትምሰልዎ” ይብል። ሕይወትና ብምልኡ ንአምላኽ ምስ አወፈና ጥራሕ ኢና ብምሉእ ምስ ክርስቶስ ክንውሃድ እንኽእል። ምስ ክርስቶስ ምውሃድ ማለት ከኦ ከም ክርስቶስ ኮንካ ምንባር ማለት እዩ። አብ ሕይወትን ሞትን ክርስቶስ ብምስታፍ፤ አዕንቲና አብቲ ግርማኡ አተኩርና እና ጠመትና ምስኡ ሓደ ክንከውን አሎና። እዚ ማለት ክርስቶስ ሎሚ እውን ብመንፈስ ቅዱስ አቢሉ ምሳና ይነብር ብኦና አቢሉ እውን ይዓዩ አሎ (ገላ 2:20) እዩ። እዚ እዩ ኩሎም ቅዱሳን አብ ሕይወቶም ዝገበርዎ ንሕና እውን ክንገብሮ እንሕተት ዘሎና። ንሶም ብምልኡ ዘልኦም ዘበለ ብምልኡ ንክርስቶስ አረኪቦም ምስኡ ተወሃሂዶም በዚ ኸኦ አብ ሕይወቱን ሞቱን ትንሣኤኡን ተሳተፍቲ ኮይኖም። ሕጂ ተሳተፍቲ ግርምኡ ኮይኖም አለዉ።

ቅ. ጳውሎስ ሎሚ እውን ንነፍሲ ወከፍና ክርስቲያናዊ መንነትና ከይነጥፍእ ይምሕጸነና። ክርስቲያናዊ መንነት ዝጠፍእ ንአረመናዊ ባህሊ ክንቅበል እንከሎና፤ ነቲ አምላኽ ካብ መጀመርያ ዝሃበና ሕጊ ተፈጥሮን ትእዛዝን ብናትና ትርጉምን ርድኢትን ክንትክእ እንከሎና እሞ ካብ አምላኽን ሰብን ዝፈልየና መገዲ ጸጋም ሒዝና ክነብር ከሎና እዩ።

ክርስቲያናዊ መንነትና ክሕደስ ከምቲ አምላኽ ዝገለጸልና ገርና አእምሮና ክንሕድስ አሎና። ሓዲስ አእምሮ ክህልወና ይግባእ እዚ ኸኦ አተሓሳስባና ከምቲ ናይ ኢየሱስ ክኸውን እምበር ከምቲ አብ ናይ ሎሚ ወንጌል ዝሰማዕናና ናይ ጴጥሮስ ክኸውን አይግባእን። ንነፍሲ ወከፍና “ኪስዕበኒ ዝደሊ ሕይወቱ ይመንን መስቀሉ አልፏሉ ድማ ይስዓበኒ፤ ከምይ እቲ ንሕይወቱ

ኬድናና ዚደሊ ሌጥፍኦ እዩ፤ እቲ ንሕይወቱ ምእንታይ ዜጥፍኦ ኸኦ ኪረኸባ እዩ” እናበለ ክንጉዓዞ ዘሎና ሕይወት ይሕብረና ኣሎ።

እምብኣር በዚ ብሩኽ ናይ ዓመት መጨረሻ ሰንበት ነዛ ዓመት ብሓጎስ ክንፍጽም ንዘብቅዓና ኣምላኽ እናኣመስገና ነዛ እንኣትዋ ዘሎና ዓመት ከኣ ናይ ሰላምን ፍቕርን ምሕረትን ክገብረልና እናለመና ነፍሲ ወከፍና ኣብ ንሱኣ ኣቲና ልብና ነንጽሕ ንኣምላኽ ዘሕጉሰ ሕይወት ንልበስ ንኣውናን ሓፍትናን ነፍቅር።

ብሩኽ ሰንበት

ኣባ ንጉሠ ፍሥካ